

اقوام متحدہ خواتین کمیشن اور پاکستانی خواتین

ڈاکٹر کوثر فردوس^o

اقوام متحدہ کی مرکزی عمارات نیویارک میں کمیشن آن اسٹیٹس آف ویمن (CSW) کا ۶۰واں اجلاس ۱۲ تا ۲۴ مارچ ۲۰۱۶ء منعقد ہوا۔ جس کے پیش تر پروگرام 'عورتوں پر تشدد (Violence against Women) سے متعلق تھے، جن میں عورتوں کی خرید و فروخت، زنا بالجبر، دھمکی، دباؤ، مار پیٹ، جنگوں کے دوران عورتوں سے جنسی بدسلوکی وغیرہ شامل تھے۔

پاکستان مشن کے ایک پروگرام میں تقریباً ساڑھے چار سو افراد، ایک سیشن میں موجود تھے، جہاں ایک دستاویزی فلم دکھائی گئی، جس کا عنوان تھا: 'لڑکی دریا میں' جسے پاکستانی نژاد شرمین عبید نے تیار کیا ہے۔ اسی پیش کش پر وہ آسکر ایوارڈ کی مستحق قرار دی گئی ہیں۔ یہ فلم ایک لڑکی صبا کی کہانی پر مشتمل ہے، جو ایک لڑکے کی محبت میں گرفتار ہو کر گھر سے بھاگ جاتی ہے۔ اس کا باپ اور چچا اس کو پکڑ لاتے ہیں، مارتے ہیں اور نہر میں پھینک دیتے ہیں مگر یہ نہر سے نکل آتی ہے۔ ڈسٹرکٹ ہسپتال گوجرانوالہ سے صحت یاب ہو کر غریب اور بڑے خاندان پر مشتمل سسرال میں منتقل ہو جاتی ہے۔ ملزم باپ اور چچا جیل چلے جاتے ہیں۔ مقدمے میں وکیل قانون کا حوالہ دیتا ہے کہ ایسے مجرموں کے لیے سزا ہے۔ لمبی داڑھی والا ایک اٹکواڑی افسر رے دیتا ہے کہ: "اسلام میں بیٹی کو یوں مارنے کی اجازت نہیں ہے"۔ فلم ساز اور لڑکی کے باپ کا مکالمہ بھی ہے کہ: "قرآن میں کہاں لکھا ہے کہ بیٹی پر یوں ظلم کیا جائے"، جواب میں باپ کہتا ہے: "قرآن، لڑکیوں کو گھر سے بھاگنے کی اجازت نہیں دیتا اور میں غیرت والا ہوں، بے غیرت نہیں ہوں"۔ ہمسایوں اور رشتہ داروں

o چیئر پرسن انٹرنیشنل مسلم ویمن یونین، سابق رکن سینینٹ آف پاکستان

کے دباؤ پر نہ چاہتے ہوئے بھی لڑکی اپنے باپ اور چچا کو معاف کر دیتی ہے، وہ جیل سے باہر آجاتے ہیں۔ کچھ عرصہ لڑکی کا اپنے خاندان سے رابطہ نہیں رہتا، مگر بعد میں رابطہ قائم ہو جاتا ہے۔

ڈاکٹر ملیح لودھی، اقوام متحدہ میں پاکستان کی مستقل مندوب پینل میں شامل تھیں۔ انھوں نے بتایا کہ: ”قلم کا ابتدائی حصہ وزیراعظم پاکستان [نواز شریف] کے گھر فلما یا گیا ہے، جو ان کی خصوصی سرپرستی کی گواہی ہے۔ یہ اسلام نہیں، بلکہ روایات ہیں، جو لڑکیوں کو پسند کی شادی کرنے پر ظلم و تشدد کا نشانہ بننے کا سبب ہیں“۔ تیسرا اہم عمل، پنجاب اسمبلی سے منظور کردہ عورتوں پر تشدد کے خاتمے کا قانون ہے، جو پاکستانی حکومت کی طرف سے عورت پر تشدد کے خاتمے کے لیے عزم اور اس ذیل میں پیش رفت کی دلیل ہے۔“ پاکستان کے قانون میں سقم کی موجودگی کا بھی ذکر آیا کہ یہ قابل راضی نامہ ہے۔ اس میں تبدیلی کی ضرورت ہے، تاکہ یہ والدین اور رشتہ داروں کو لڑکیوں پر دست درازی سے روکے۔

اجلاس کے مرکزی موضوعات (themes) میں سے ایک ’عورت پر تشدد‘ تھا۔ اس لیے زیادہ تر پروگرام اسی عنوان سے متعلق تھے جنہیں بیان اور پیش کرنے کا پیرایہ مختلف تھا۔ یہ پروگرام یو این باڈیز اور این جی اوز گروپس کی طرف سے ترتیب دیے گئے تھے۔ عنوان کبھی بظاہر اس سے متعلق نہ ہوتا مگر تفصیلات میں تشدد کی کسی نہ کسی جہت کو بیان کیا جاتا، مثلاً: ’ہماری بچیوں کو بچاؤ‘، ’عورت کی اسمگلنگ بند کرو‘، ’عورتوں کی زندگی بچاؤ‘ یا براہ راست عنوان اسی سے متعلق تھا، مثلاً ’عورت کی ترقی، جنگیں اور عورتوں پر تشدد، جنسی تشدد کے مقابلے کے لیے قانون سازی وغیرہ وغیرہ۔

عورت کے متعلق ہر قسم کے امتیاز کے خاتمے کا معاہدہ (CEDAW) ۱۸ دسمبر ۱۹۷۹ء کو ہوا، جسے اقوام متحدہ کی جنرل اسمبلی کو اپنائے ۳۷ سال بیت گئے۔ اقوام متحدہ میں رجسٹرڈ ۱۹۳ ممالک میں سے ۱۸۸ ممالک نے اس پر دستخط کیے اور اس پر عمل درآمد کا آغاز کیا۔ پاکستان بھی اس معاہدے پر دستخط کرنے والوں میں ہے، مگر ان تحفظات کے ساتھ کہ: ”کسی بھی ایسی شق پر عمل درآمد کا پابند نہیں ہوگا، جو اسلامی جمہوریہ پاکستان کے آئین کے خلاف ہے“۔ یہ معاہدہ پانچ اہم معاملات کے متعلق ہے جو عورت کے انسانی، معاشی، سیاسی، سماجی اور معاشرتی حقوق ہیں۔

کمیشن آن اسٹینڈس آف ویمن کے ۶۰ ویں سیشن میں دو اہم موضوعات بعنوان ’عورت کی ترقی اور دنیا میں تسلسل سے ہونے والی ترقی کے اہداف‘، ’عورت اور لڑکیوں پر ہر قسم کے جنسی تشدد کا

خاتمہ اور بچاؤ تھے۔ یاد رہے یہ ایک تسلسل ہے، جس سے قبل عورتوں کی عالمی کانفرنس ۱۹۸۵ء نیروبی، ۱۹۹۵ء بیجنگ، ۲۰۰۰ء بیجنگ پلس فائیو ۲۰۰۵ء بیجنگ پلس ٹین، ۲۰۱۰ء بیجنگ پلس ففٹین، ۲۰۱۵ء میں بیجنگ پلس ٹوٹی شامل ہیں۔ ۲۰۱۵ء میں ۵۹ واں کمیشن آف اسٹیٹس آف ویمن (CSW) اجلاس ہوا۔ بیجنگ پلس ۲۰ کے موقع پر عورتوں کے خلاف ہر طرح کے امتیاز کے خاتمے کا معاہدہ 'سید' اور بیجنگ پلیٹ فارم فار ایکشن (BPFA) کی تائید کی گئی۔ BPFA کے ۱۳ نکات میں سے آٹھ کو اہم تر قرار دے کر ملینیم ڈویلپمنٹ گولز (MDGs) کا نام دیا گیا۔ ۲۰۳۰ء کے لیے تشکیل دیا گیا ۱۷ نکاتی ایجنڈا، ترقی کے تسلسل کے اہداف ہیں، جس کا نکتہ نمبر ۵ عورتوں اور لڑکیوں کے لیے برابری اور ترقی کے حصول کو مرکز توجہ قرار دیتا ہے۔

۶۰ ویں سیشن میں مجموعی طور پر ۵۵۰ پروگرام ہوئے، جب کہ اقوام متحدہ کے خصوصی اجلاس اس کے علاوہ تھے۔ خواتین کے حوالے سے مغرب یا اقوام متحدہ کی دل چسپی کے حوالے سے ایک مثال ہی خاصی سبق آموز ہے۔

اسقاطِ حمل گذشتہ برسوں کی طرح اس بار بھی پروگرام کا عنوان تھا، مگر اس کو ایک دوسرے پہلو سے بھی دیکھا گیا۔ وہ یہ کہ اسقاطِ حمل قانوناً جائز قرار نہیں دیا جانا چاہیے۔ ان پروگراموں کا عنوان تھا: 'اسقاطِ حمل، چھائی کا کینسر اور عورت پر تشدد کا باہم تعلق'، تولیدی صحت کے لیے تعلیم اور تحقیق، امریکا میں ماں کی صحت کی حفاظت کے لیے اچھے تجربات، وہاں پر ایک چار ورقہ بھی تقسیم ہو رہا تھا، جو ڈاکٹروں اور نفسیاتی ماہرین کے تحقیقاتی مقالات سے مرتب کیا گیا تھا کہ: 'اسقاطِ حمل عورت کی صحت کے لیے مضر ہے، خواہ وہ قانونی ہو یا غیر قانونی۔ جہاں اس کی قانونی یا روایتی اجازت ہے، وہاں عورت کی صحت کا معیار بڑھا نہیں، بلکہ کم ہوا ہے'۔ دوسرا پہلو اس میں یہ دیکھا گیا کہ اسقاطِ حمل کا عورت کی نفسیات پر اثر اور تیسرا پہلو آنے والے بچے کے ساتھ نا انسانی تھا۔ یہ مقالہ ایک عیسائی مرد نے لکھا ہے۔ جس نے 'سوسائٹی برائے حفاظت بچگان قبل از پیدائش' (Society for the Protection of Born Children) تشکیل دی ہے۔^۱

۱- ۲۷ اکتوبر ۱۹۶۷ء کو برطانوی پارلیمنٹ نے اسقاطِ حمل کا قانون منظور کیا جس کے بعد سے ۲۰۱۵ء تک صرف ویلز اور اسکاٹ لینڈ میں رجسٹرڈ اور قانونی طور پر قتل کیے جانے والے بچوں [اسقاط] کی تعداد ۸۴ لاکھ سے زیادہ ہے۔ (ادارہ)

اس سال اجلاس میں چہرے کا پردہ کرنے والی چند پاکستانی خواتین کے علاوہ، دوسرا وفد سعودی عرب سے، تین خواتین پر مشتمل تھا۔ اس سعودی وفد نے ایک تحریر از مسلم علما بھی تیار کی ہوئی تھی، جو بڑے سائز کے ۱۰ صفحات کے کتابچے کی شکل میں عربی اور انگریزی میں تھی۔ یہ پُر عزم خواتین کافی لوگوں سے ملاقاتیں کر کے، اپنا موقف پہنچا رہی تھیں کہ: ”یو این ویمن کی دستاویزات میں شامل کئی چیزیں، اسلام کے خلاف ہیں اور ہم ان کو تسلیم نہیں کرتے“۔ اس وفد سے ہماری تفصیلی ملاقات ہوئی۔ یہ بہت جذبے سے معور تھیں۔ ان کو ہماری راے اور طریقہ کار مصلحت پر مبنی محسوس ہو رہا تھا۔ ترکی سے وفد میں چھ خواتین نے بتایا کہ ان کا تعلق ’ڈائلاگ انسٹی ٹیوٹ‘ سے ہے۔ ان کا کہنا تھا کہ ہم نے جنگوں کی منترہ، مثلاً شام کی عورتوں کی مدد کے لیے کام شروع کیا ہے، جس کو انھوں نے ’کمیشن برائے انسانیت‘ کا نام دیا ہے۔ ایرانی عورتوں کا وفد سر پر حجاب لیے ہوئے تھا۔ انڈونیشیا، ملائیشیا، سوڈان سے مسلم خواتین کے گروپ بھی حجاب اور اپنے مقامی ساتر لباس میں تھے۔ مراکش سے ایک بڑے گروپ میں انٹرنیشنل مسلم ویمن یونین کی خواتین بھی شامل تھیں۔ پاکستانی وفد میں بلوچستان سے خاتون اسپیکر، پارلیمنٹریز اور این جی اوز کی معروف خواتین تھیں۔ ملیہ لودھی صاحبہ نے ملاقات میں ہمیں بتایا کہ: میں نے اپنے تحقیقی مقالے کے لیے مولانا سید ابوالاعلیٰ مودودیؒ سے ڈیڑھ گھنٹہ ملاقات کی تھی۔ انھوں نے بہت تھل کے ساتھ تفصیلی جوابات دیے تھے۔ اسی طرح قاضی حسین احمد مرحوم کے ساتھ بھی ملاقاتوں کا ذکر کیا۔

اس بار انٹرنیشنل مسلم ویمن آرگنائزیشن برائے عورت و خاندان کا تعارفی بروشر بھی موجود تھا۔ اس کے سرورق پر ’رابطہ عالم اسلامی‘ تحریر تھا اور اس میں مسلمان خاندان کی حفاظت اور عورت کے حقوق کا تحفظ کے ساتھ دیگر تفصیلات درج تھیں۔ ایک تعارفی بروشر میں تحریر تھا: ”ہر بچے کو امن کے ساتھ پرورش پانے کا حق ہے، اور یہ امام علیؑ پاپولرسٹوڈنٹس ریلیف سوسائٹی کا تیار کردہ تھا، جو سوڈان کی عورتوں کے لیے ایک فلاحی تنظیم ہے۔ اسی طرح ایرانی عورتوں کی ایک این جی او کے تعارف و کام کی تفصیلات تھیں، جو غریب عورتوں کو ہنر سکھاتی ہے۔

’گلوبل ویلج یا عالمی گاؤں‘ کی اصطلاح بظاہر بہت سادہ ہے، مگر شاید اس کا پوری طرح ادراک نہیں کیا گیا۔ جن لوگوں کا تعلق گاؤں سے ہوتا ہے وہ اس کی تائید کریں گے کہ گاؤں والوں

کے باہمی تعلقات گہرے ہوتے ہیں، اتنے گہرے کہ رشتہ داری بھی پیچھے چلی جاتی ہے۔ گاؤں سب کا مشترک ہوتا ہے۔ اس لیے گاؤں کے ہر گھر کی خبر بہن بہن، ملازمت، ترقی، موت، حتیٰ کہ شوہر بیوی کی ناچاقی بھی اس کے گھر کے کینوں کا نجی معاملہ نہیں ہوتا۔ فیصلوں کے لیے ان کی پنچایت ہوتی ہے اور اس کے اپنے اصول ہوتے ہیں اور نفرت کی حد تک ان سے اختلاف رکھنے والے بھی اس کے فیصلوں کے آگے پر نہیں مار سکتے، وغیرہ وغیرہ۔

یہ دنیا آج عالمی گاؤں بن چکی ہے۔ اس گلوبل ویلج کی پنچایت اقوام متحدہ ہے۔ عورتوں کے لیے اقوام متحدہ کے ادارے کو یو این ویمن کہا جاتا ہے۔ اس کی جنرل اسمبلی میں عورت کے حقوق کے تحفظ کے لیے عالمی کانفرنسوں کے انعقاد کا فیصلہ ہوا۔ ۱۹۷۹ء میں ایسی ہی ایک کانفرنس کے موقع پر عورت کے خلاف ہر طرح کے امتیاز کے خاتمے کی دستاویز 'سیڈا' منظور ہوئی۔ پھر اس پر عمل درآمد کے لیے ۱۳ نکات کا اعلان بیجنگ پلیٹ فارم آف ایکشن کے نام سے ہوا۔ بعد میں اسے مخصوص کرنے کے لیے آٹھ نکات منتخب کیے گئے اور ان کو میٹلیم ڈویلپمنٹ گولز کہہ دیا گیا۔ اب ۲۰۳۰ء کے لیے ان کے علاوہ قدرے زیادہ تفصیل کے ساتھ ۱۷ نکات کا اعلان ہوا ہے، جو کہ 'سٹین ایبل ڈویلپمنٹ گولز' (SDGs) کہلاتے ہیں۔ ان سب کے لیے 'مقدس حوالہ' انسانی حقوق کا منشور ہے۔ گذشتہ ۳۱ برسوں سے اس کی پالیسی مرد اور عورت کی مساوات ہی ہے۔ اسی کو دہرایا جاتا ہے۔ عزم و تجدید عہد کی جاتی ہے۔ یہاں سوچنے کا سوال یہ ہے کہ کیا یہ نشستہ، گفتندہ، برخاستہ ہی ہے یا اس کے کچھ اثرات بھی ہیں۔

عورتوں کی سیاسی نمایندگی، بیجنگ پلیٹ فارم فار ایکشن کا ایک اہم نکتہ ہے۔ اس کے تحت ۲۰۰۰ء میں پاکستان میں بھی اس کے نفاذ کا آغاز ہوا، اور عورتوں کی اسمبلیوں میں ۵۰ فی صد نمایندگی کا فارمولا دیا گیا، جس کو کچھ رکاوٹوں کی بنا پر ۵۰ فی صد سے ۳۳ فی صد تک لے آیا گیا۔ جماعت اسلامی کی مرکزی شوریٰ کے اجلاس میں محترم قاضی حسین احمد مرحوم کی زیر صدارت طویل بحث و مباحثے کے بعد یہ فیصلہ کیا گیا کہ: "ہم اپنی عورتوں کو بھی پارلیمنٹ اور لوکل گورنمنٹ میں نمایندگی دلوائیں گے۔" یہ بات اگرچہ مولانا سید ابوالاعلیٰ مودودی کی کتاب اسلامی ریاست میں درج موقف کے برعکس تھی، مگر عالمی و مقامی دباؤ کے نتیجے میں فیصلہ ہو گیا اور پاکستان کے تمام مکاتب فکر کے علماء کی

’متحدہ مجلس عمل‘ (MMA) کے انتخابی نتائج کی بنیاد پر جماعت اسلامی کی خواتین کی جانب سے ایک ممبر سینیٹ اور چھ قومی اسمبلی کی ممبر بنیں۔ اسی طرح صوبائی و مقامی گورنمنٹ میں نمائندگی ملی۔ مستقبل میں پولیٹیکل پارٹی کی مرکزی کمیٹی، مشاورتی ادارے یا فیصلہ ساز فورم میں بھی عورتوں کو موجود ہونا ہے۔ یہ سب عورتوں کی سیاسی نمائندگی کے نکلنے کی تدریج و تفصیل ہے۔ جماعت اسلامی میں بھی مرکزی شوریٰ میں ۱۰ خواتین کی شمولیت کا فیصلہ ہوا، اور اس سال انتخاب بھی ہو گیا۔ ہر پارٹی کو اپنی عدوی قوت میں عورتوں کی مخصوص تعداد کو شامل کرنا ہے۔ اس پر عمل درآمد کے لیے بھی پارٹیز مصروف عمل ہیں کہ یہ سیاسی پارٹی کی تعریف میں شامل ہوگا اور انتخابات میں سیاسی پارٹی کو حصہ لینے کے لیے ان شرائط کو پورا کرنا ہوگا۔

تمام ممالک سے CSW 59 میں جن نکات پر رپورٹ لی گئی، وہ یہ نکتہ تھا کہ ”مقام ملازمت پر خواتین کو تشدد سے بچانے“ کے لیے کیا قانون سازی کی گئی ہے؟ کیا اس ضمن میں قومی سطح پر بل منظور ہو چکا ہے؟ اس پر عمل درآمد کی کیا صورت حال ہے؟ اسی تسلسل میں گذشتہ دنوں پنجاب اسمبلی میں متعلقہ بل کا پاس ہونا اور پاکستان کے وفد کا اس کو اپنی کارکردگی کے طور پر پیش کرنا، ملک میں ہونے والے اثرات ظاہر کرتا ہے۔ خواتین کی تعلیم، مخلوط تعلیم، اعلیٰ تعلیم، ملازمت کے لیے کوئٹہ ۱۰ فی صد سے شروع ہو کر بڑھتے جاتا ہے، وغیرہ۔ یہ ہیں وہ تمام حوالے، جو اس عالمی سطح کی حکومت کی قانون سازی اور فیصلوں کے اثرات کا اظہار کرتے ہیں۔ یہ ضروری ہے کہ اس عالمی فورم کی ان کاوشوں سے آگاہی حاصل کی جائے اور وہاں کے فیصلوں پر اثر انداز ہونے کی بھی منصوبہ بندی کی جائے۔ اس کے لیے ان دستاویزات اور طریق کار کا عرق ریزی کے ساتھ مطالعہ کرنے کی ضرورت ہے۔

خوبیداروں سے گزارش

-دفتری امور کے بارے میں خط و کتابت کرتے ہوئے ”خبریداری نمبر“ کا حوالہ ضرور دیجیے۔
-ڈاک کی بہتر اور یقینی ترسیل کے لیے اپنے پوسٹل کوڈ سے ایس ایم ایس کے ذریعے آگاہ فرمائیے۔